



## कंहिंजो आवाज आ?

हिन कवीता में कवी आवाजनि जे राज बाबत बुधाए रहियो आहे। पखियुनि जो, तारनि जो, बादलनि जो, समुंड जो। सभिनी जो पंहिंजो हिकु आवाज हूंदो आहे। असीं बुधी सघूं या न बुधी सघूं, हीअ समूरी सृष्टी आवाजनि सां भरियल आहे। कवी चवे थो त सभिनी जो हिकु आवाज आहे, पर हिननि आवाजनि जे पुठियां कंहिंजो आवाज आहे?



### सिखण जा नतीजा

हिन सबक खे पढ़ण खां पोइ शागिर्द-

- कंहिं तस्वीर या नज़ारे खे डिसण बइदि पंहिंजे आजमूदे खे पंहिंजे ढंग सां ज़बानी या इशारनि जी भाषा में ज़ाहिर कनि था;
- भाषा जे बारीकियुनि / बंदोबस्त ऐं नवनि लफ़्जनि जो इस्तेमाल कनि था। जीअं त कंहिं कवीता में कमि आंदल लफ़्ज, फुकिरनि वगैरह जो इस्तेमाल;
- सरसरी तौर कंहिं दर्सी मवाद खे पढ़ी, उन जी उपयोगिता जे बारे में बुधाइनि था।



## 12.1 बुनियादी सबकु



कंहिंजो आवाज् आ?

सागर जे लहिरुनि में,  
बादल जे चीखुनि में,  
कोयल जे कूकुनि में;



कंहिंजो आवाज् आ?

कंहिंजो आवाज् आ।

बारनि जे बोलियुनि में,  
ममता जे छोलियुनि में,  
जीजल जे लोलियुनि में;



कंहिंजो ही साजु आ?

कंहिंजो आवाज् आ।

छेरियुनि जी छम छम में,  
वरखा जी रिम झिम में,  
तारनि जी टिम टिम में;

कंहिंजो ही नियाजु आ?

कंहिंजो आवाज् आ।

पंछियुनि जे लातियुनि में,  
सांवण जे रातियुनि में,  
फूलनि जे जातियुनि में;

कंहिंजो ही राजु आ?

कंहिंजो आवाज् आ।

– वासदेव 'निर्मल'

सिंधी | कंहिंजो आवाज् आ?





## 12.2 अचो त समुझूं

हीउ कंहिंजो आवाज आहे? समुंड जूं लहिरूं बि कुझु चई रहियूं आहिनि। बादल गजगोड़ करे बरसात बाबत जाण डेई रहिया आहिनि। कोयल बि बाग में कूक करे कंहिंखे सडु करे रही आहे। हिननि सभिनी आवाजनि जे पुठियां करु आहे? हीउ कंहिंजो आवाज आहे?

नंढिडनि बारनि जे बातियुनि याने हुननि जा न समुझ में अचण वारा लफ़ज बुधी माउ जे मन में ममता जूं लहिरूं जागी उथंदिंयूं आहिनि ऐं हूअ बार खे भाकुर पाए प्रेम कंदी आहे। इन्हनि सभिनी जे पुठियां आखिर कंहिंजो आवाज आहे?

जडहिं छेज हणी नचंदा आहियूं त घुंघरुनि जी छम छम थींदी आहे। जडहिं बरसात ईंदी आहे त रिम झिम जो आवाज बुधंदा आहियूं। रात जो आसमान में तारा टिमटिम कंदा आहिनि त कवी चवे थो इन्हनि सभिनी आवाजनि जे पुठियां कहिडो नियाजमंदु आहे, जंहिंजो हीउ आवाज आहे?

पखी अलग अलग आवाजनि में हिक बिए सां गाल्हाईदा आहिनि। उन्हनि जे बोलियुनि में, सांवण महीने जे रातियुनि में, जुदा जुदा गुलनि जे किस्मनि में कहिडो राजु लिकलु आहे? इनजे पुठियां करु आहे, जेको दृश्य में अदृश्य आहे। याने जेको आहे त सहीं, पर डिसण में नथो अचे। जंहिंजो आवाज सभिनी आवाजनि जे पुठियां लिकलु आहे।



### सबक़ बाबत सुवाल 12.1

खाल भरियो :

1. जडहिं ..... हणी नचंदा आहियूं त घुंघरुनि जी ..... थींदी आहे।
2. पखी अलग अलग ..... में हिक बिए सां गाल्हाईदा आहिनि।
3. .... महीने जे रातियुनि में जुदा जुदा ..... जे किस्मनि में राजु लिकलु आहे।





## मशिंगूलियूं 12.1

- (1) जुदा जुदा पखियुनि जा नाला लिखो।
- (2) नृत्य करण वक्ति नृत्यकार कहिड़ा कहिड़ा गृहिणा पाईदा आहिनि? तिनि जा नाला लिखो।



## तव्हीं छा सिखिया

- बरसात जी जरूरत केतिरी आहे, इहो सिखिया।
- हर पखीअ जो अलग आवाज आहे, इहो बि समुझ में आयो।
- लफ़्जनि जी लय कीअं ठहंदी आहे? इहो बि सिखिया।



## वधीक जाण

- (1) इंसानी कन सिर्फ 20 हर्ट्ज खां 20000 हर्ट्ज ताई जा आवाज बुधी सघनि था, पर कुझ जानवर हिन खां सूख्यम आवाज बि बुधी सघनि था।
- (2) केतिरा ई आवाज आहिनि, जिनि खे असीं नथा बुधी सघूं त इन्हीअ जो मतलब इहो बिलकुल कोन्हे त हुननि जो वजूद कोन्हे। उहे आहिनि, पर इंसानी कन नथा बुधी सघनि।
- (3) जडहिं असीं शांत हूदा आहियूं, तडहिं असीं कुदिरत खे बुधी सघूं था।
- (4) बोलियुनि, छोलियुनि ऐं लोलियुनि में पुनुरुक्ति प्रकाश अलंकार आहे। इन्हीअ सां हिक लय पैदा थींदी आहे।
- (5) पखियुनि जी बोलीअ खे लातियूं चवंदा आहिनि।





## सबक़ जे आखिर जा सुवाल

### 1. ब्रेकेट मां सही जवाब गोल्हयो :

- (i) फूलनि (कंडनि, वणनि, झंगनि, गुलनि)  
(ii) जीजल (पीउ, मामो, माउ, चाची)  
(iii) कूकूनि (रडि, कोयल जी कूक, शोर, वाको)  
(iv) रातियुनि (रात, डींहं, उस, शाम)  
(v) लहिरुनि (गजगोड़, सागर जूं लहिरूं, टिम टिम, बरसात)

### 2. जोड़ा मिलायो :

- |             |              |
|-------------|--------------|
| (i) रात     | (अ) लोलियुनि |
| (ii) लहिरूं | (ब) रातियुनि |
| (iii) जात   | (स) जातियुनि |
| (iv) लोली   | (द) लहिरुनि  |

### 3. मिसाल मूजिबु ख़ाल भरियो :

मिसाल : आवाज़	राज़	नाज़
(i) हार	.....	.....
(ii) वर	.....	.....
(iii) वीर	.....	.....
(iv) मोर	.....	.....

### 4. हेठियां लफ़ज़ ग्रामर मूजिबु सुजाणो :

- (i) मां (ii) सुठो  
(iii) शाबास! (iv) अगियां



5. हेठियनि सुवालनि जा जवाब लिखो :

- (i) कवीअ जो इशारो कहिडे आवाज ड्रांहुं आहे?
- (ii) सागर, बादल ऐं कोयल जे आवाज में कहिडो फर्कु आहे?
- (iii) 'कंहिंजो आवाज आ' कवीअ जो छा मकसद आहे?
- (iv) सांवण जो महीनो छो मशहूर आहे?
- (v) 'साजु' लफ़्ज जी माना कहिडी आहे?



सबक़ बाबत सुवालनि जा जवाब

1. छेज, छमछम
2. आवाजनि
3. सांवण, गुलनि



नवां लफ़्ज

- टिम टिम = तारनि जो टिमकणु
- नियाज = नम्रता
- नियाजमंद = नम्रता वारो
- पुजाए = पूरो करे
- शख़्सी = निजी, पंहिंजो
- अदृश्य = जेको ड्रिसण में नथो अचे
- रहस्य = राज़
- अनासर = तत्व
- लातियूं = पखियुनि जूं बोलियूं
- सुजाणप = पहचान
- दृश्य = जेको ड्रिसण में अचे थो

